

နိုင်ငံတော် ဝန်ကြီးချုပ် (ငြိမ်း) ဦးနု၏ အမှာစာ

“သားများသို့” စာစဉ်များဖြစ်သော “လူမှုရေးနှင့်ဘာသာရေး” “သမိုင်းနိဒါန်းအကျဉ်း” သည် ကျမ်းများရေးသားခဲ့သူ ဝိဇ္ဇာဘွဲ့ရ ရဲထွဋ်လှ၏ စာများသည် စာဖတ်ပရိသတ်နှင့် စိမ်းနေခြင်းမရှိ သည့်အတွက် ဝိဇ္ဇာဘွဲ့ရ ရဲထွဋ်လှကို စာဖတ်ပရိသတ်နှင့် အထူးတလည် မိတ်ဆက်ပေးရန်မလိုသော်လည်း ငှင်းက အမှာစာချီးမြှင့်ပေးပါရန် တင်ပြချက်အရ အမှာစာ ရေးပေးပါသည်။

၎င်း၏ “ကိုလိုနီဘားမား” မှာ ထူးခြားမှုများစွာရှိလေရာ ၎င်းတို့မှာ ၎င်းကိုယ်တိုင် ခေါ်ပြထားသော “စာပေခံယူချက်” မှာ တခြားစာအုပ်များတွင် ပါဝင်ဖော်ပြထားကြောင်း မတွေ့ရပါ။ ကလောင်ကိုင်သူတိုင်းသည် နိုင်ငံကိုအကျိုးပြုမည့်စာပေကို ရေးသားပြုစုရမည်ဆိုသော ခံယူချက်မျိုး နှိုင်းသင့်ပေသည်။ စာပေနှင့်လူမျိုး တိုက်ရိုက်ဆက်သွယ်မှုရှိလေရာ စာပေအဆင့်အတန်းကျဆင်းမှုသည် လူမျိုးအဆင့်အတန်း ကျဆင်းမှုပင်ဖြစ်လေရကား နိုင်ငံအကျိုးပြုစာပေများရေးသားခြင်း၊ ထုတ်ဝေခြင်း ဖြင့် မိမိနိုင်ငံ၏ဂုဏ်အဆင့်အတန်းကို မြှင့်တင်ရမည့်တာဝန်သည် ကလောင်ရှင်တိုင်း၏တာဝန်ပင် ဖြစ်ရာ ဤတာဝန်ကို “ကိုလိုနီဘားမား” စာအုပ်အစတွင် ဦးဦးဖျားဖျားဖော်ပြခဲ့သည်။

ဤကား “ကိုလိုနီဘားမား” ၏ ပဏာမ ထူးခြားချက်ပင်ဖြစ်သတည်း။

ဒုတိယထူးခြားချက်ကား ၎င်း “ကိုလိုနီဘားမား” စာအုပ်တစ်အုပ်လုံး၏ အနှစ်သာရ အဆီအနှစ်ကို “နယ်ချဲ့ဆန့်ကျင်ရေး အမျိုးသားလွတ်မြောက်ရေးတိုက်ပွဲတွင် ပါဝင်ခဲ့ကြသော တော်လှန်သော သူရဲကောင်းများသို့” ဆိုသည့်စာနှစ်ကြောင်းဖြင့် ဖော်ပြခဲ့ခြင်း ဖြစ်လေသည်။ စာကြောင်းတိုသလောက် အနှစ်သာရ ပြည့်စုံသော စာသားပင်ဖြစ်လေသည်။

တတိယထူးခြားချက်မှာ ကိုလိုနီခေတ်ကို မဟာဝန်ရှင်တော်မင်းကြီးအုပ်ချုပ်သောခေတ်၊ ဒုတိယဘုရင်ခံအုပ်ချုပ်သောခေတ်၊ ဒိုင်အာဗီခေတ်၊ ၉၀ ဌာနအုပ်ချုပ်ရေးခေတ် စသည်ဖြင့် ခေတ် ၄ ခေတ်ကို ဖော်ပြခဲ့ပြီး တစ်ခေတ်စီတွင် ဖြစ်ပေါ်ခဲ့သော သမိုင်းလမ်းကြောင်းဖြစ်ရပ်များကို တိကျခိုင်မာ သော အထောက်အထားများဖြင့် ဖော်ပြခဲ့ခြင်းသည်လည်း ထူးခြားမှုတစ်ခုပင်ဖြစ်ပေသည်။

စတုတ္ထ ထူးခြားချက်မှာ သူ့ကျွန်မခံ တော်လှန်ခဲ့ကြသော တိုင်းရင်းသားများ၏ နှလုံးရည်တိုက်ပွဲ၊ လက်ရုံးရည်တိုက်ပွဲ အဆင့်ဆင့်ကို တိကျခိုင်မာသော အထောက်အထား၊ တိုက်ပွဲမှတ်တမ်းများဖြင့် ဖော်ပြခဲ့ပြီး တော်လှန်မှုမအောင်ရခြင်း အကြောင်းရင်းကိုလည်း သုတေသနပြုလုပ်တင်ပြထားခြင်း သည်လည်း ထူးခြားမှု ဖြစ်ပေသည်။

နိုင်ငံ၏ စီးပွားရေးကဏ္ဍတစ်ရပ်လုံးကို စာရင်းဇယားဖြင့် အသေးစိတ် ဖော်ပြထားနိုင်ခြင်း မှာလည်း ပဉ္စမမြောက် ထူးခြားမှုဖြစ်လေသည်။ မြန်မာပြည်သူတို့ လက်တွေ့ကြုံတွေ့ခဲ့ရသော ကိုလိုနီ စနစ်ဆိုး၏အမွေအနှစ်ဖြစ်သော ဗျူရိုကရက်နှင့် အရင်းရှင်တို့၏ ဖွဲ့စည်းတည်ဆောက်ပုံ၊ လုပ်ကိုင်ပုံ၊ ရင်းနှီးမတည်ပုံ၊ ခေါင်းပုံဖြတ်ပုံအစုံစုံ အနိဋ္ဌာရုံအဖုံဖုံကို စာဖတ်သူများစိမ့် ကွက်ကွက်ကွင်းကွင်း ပေါ်လွင် အောင် နောက်ခံသမိုင်းကားချပ်နှင့် ယှဉ်တွဲဖော်ပြထားခြင်းမှာ ဆဋ္ဌမမြောက်ထူးခြားမှုဖြစ်လေသည်။

ကိုလိုနီစနစ်မကောင်းဘူး၊ ဗျူရိုကရက်စနစ် မကောင်းဘူးဟု ပြောဆိုခြင်းထက် ၎င်းတို့၏ အနိဋ္ဌာရုံကို လက်တစ်ဆုံးနှိုက်တင်ပြခြင်းသည် ကိုလိုနီစနစ်ဆိုးကို ရွံရှာမုန်းတီးပြီး လွတ်လပ်သောလူမျိုး လွတ်လပ်သောနိုင်ငံကို ချစ်မြတ်နိုးသောစိတ်ဓါတ်များပေါက်ပွားလာစေနိုင်ပါသည်။ ပို၍ထိထိမိမိ ရှိလေသည်။

အလားတူ စိုက်ပျိုးရေးကဏ္ဍတွင်လည်း မြန်မာမင်းလက်ထက် အသုံးပြုခဲ့သော တိုင်းထွာသတ်မှတ်ပုံများ၊ မြန်မာမင်းလက်ထက် ရေးခဲ့သောမြေတိုင်းပညာစာများကို ဖော်ပြခဲ့ရုံမက တောင်သူလယ်သမားများ ရင်ဆိုင်ခဲ့ရသော ကြီးမားသောစိုက်ပျိုးရေး ပြဿနာအခက်အခဲပေါင်းစုံများ၊ ခေါင်းပုံဖြတ်ခံရပုံနည်းမျိုးစုံ၊ မြန်မာ့ဆန်စပါး တင်ပို့ခြင်းလုပ်ငန်း၊ လက်ဝါးကြီးအုပ်ကုမ္ပဏီများ၊ ကြွေးတင် ကျွန်ဖြစ်ခဲ့ရပုံများ၊ စသည့် အနိဋ္ဌာရုံပေါင်းစုံနှင့် ဆရာစံ အမှူးပြုသော လယ်သမားထု၏ ဘုံကြံ့မှု စသည်များကို တိကျသောကိန်းဂဏန်း၊ စာရင်းဇယားနှင့်တကွ ထုတ်ဖော်တင်ပြနိုင်ခြင်းမှာ သတ္တမမြောက် ထူးခြားမှုဖြစ်သည်။

အလားတူ ရေနံမြေကိစ္စရပ်တွင်လည်း ရေနံဟူသော စကားဝေါဟာရမှစပြီး ကုမ္ပဏီပေါင်းစုံ နှစ်အလိုက်ထုတ်ယူခဲ့သော ရေနံစာရင်း၊ နိုင်ငံခြားသို့တင်ပို့ခဲ့သောစာရင်း၊ ရေနံမြေလုပ်သားများ၊ ရေနံမြေပြဿနာများ၊ ရေနံမြေဥပဒေများ၊ ရေနံမြေသပိတ်များ၊ ၁၃၀၀ပြည့်နှစ် အရေးတော်ပုံ စသဖြင့် ရေနံနှင့် ပတ်သက်သမျှ အပြည့်စုံဆုံး ပိုင်ပိုင်နိုင်နိုင် တင်ပြထားပြီး အလားတူ ကျွန်းသစ်လုပ်ငန်းတွင်လည်း အသေးစိတ် တင်ပြခဲ့ရာ ဤသည်တို့မှာ အဋ္ဌမမြောက် ထူးခြားမှုဖြစ်လေသည်။

အလားတူ ပညာရေးကဏ္ဍတွင် ပညာရေးသမိုင်းကြောင်းတစ်ခုလုံးကို အသေးစိတ်ဖော်ပြထားပြီး၊ မြန်မာနိုင်ငံရေးအခန်းကဏ္ဍတွင်လည်း အင်တာနေရှင်နယ် ဆိုရှယ်လစ်သဘောတရားများ စတင်ဖြစ်ပေါ် လာပုံ၊ မြန်မာနိုင်ငံသို့ရောက်ရှိလာပုံ၊ ကမ္ဘာ့အလုပ်သမားအဖွဲ့များ၊ မြန်မာအလုပ်သမားလျှပ်စွားမှသမိုင်း သခင်ပါတီ၊ ရဲဘော်သုံးကျိပ် စသဖြင့် ကဏ္ဍအလိုက် မြိုင်မြိုင်ဆိုင်ဆိုင် ယှဉ်တွဲဖော်ပြနိုင်ခြင်းမှာလည်း

အခြားသမိုင်းစာအုပ်များတွင် မတွေ့နိုင်သော နဝမမြောက် ထူးခြားမှုဖြစ်သည်။

၁၁မမြောက် ထူးခြားချက်မှာ ဒုတိယကမ္ဘာစစ်နှင့် မြန်မာနိုင်ငံစစ်တလင်းဖြစ်ရပုံကို စိတ်ဝင်စားဘွယ်ရာ ကမ္ဘာ့အဖြစ်အပျက်များနှင့် ဆက်စပ်၍ ဖော်ပြထားခြင်းဖြစ်လေသည်။ ထိုခေတ် ဆိုအခါက မြန်မာပြည်၏ကာကွယ်ရေးအခြေအနေ၊ တပ်အင်အား၊ မြန်မာနိုင်ငံ စစ်တွင်းပါဝင်လာရပုံ၊ ဂျပန်၏ထိုးစစ်၊ တဆုတ်ထဲဆုတ်ရသော အင်္ဂလိပ်ခံစစ်နှင့်တကွ ဘီအိုင်အေဖွဲ့စည်းပုံ၊ စစ်ကြောင့် ထိခိုက် ကျဆုံးစာရင်း၊ စစ်ကြောင့်ပျက်စီးဆုံးရှုံးမှုတန်ဖိုး စသည်တို့ကို အထောက်အထား စာရင်းဇယားများဖြင့် တင်ပြသွားခြင်းမှာ ရောင်စုံစစ်ဇာတ်ကားကြီး ကြည့်ရှုရသကဲ့သို့ပင်ဖြစ်လေသည်။

နောက်ဆုံးထူးခြားချက်ကား ကျမ်းကိုးစာရင်း ငါးရာကျော်ရှိသော စာအုပ်မှာ ယနေ့ထိ မြန်မာစာပေသမိုင်းတွင် မပေါ်ပေါက်ဘူးသေးပါ။ ပြည်သူလူထု ယခင်ကမတွေ့ရ မဖတ်ရ မသိခဲ့ရသော ကျမ်းပေါင်းများစွာ ကိုးကားရေးသားထားခြင်းဖြစ်ရာ ထိုတိမ်မြောက်ပျောက်ကွယ်နေသော စာပေကျမ်းစာ အထောက်အထားများကို အပင်ပန်းခဲကာ ကြိုးစားရှာဖွေ ဖော်ထုတ်နိုင်သော ဇွဲသတ္တိမှာ နိုးကျားဘွယ်ရာပင်ဖြစ်လေသည်။ ထိုကျမ်းကိုးစာရင်းရှိ အချို့ကျမ်းများမှာ ရဲထွဋ်လှသာ ရှာဖွေဖော်ထုတ် ရေးသားခြင်းမပြုပါက ပြည်သူလူထုမသိနိုင်သောအကြောင်းအရာများစွာမှာ ယခုကဲ့သို့ အဖြူပေါ်တွင်အမဲ တင်နိုင်မည် မဟုတ်ပေ။ တိမ်မြောက်ပျောက်ကွယ်မြဲ ပျောက်ကွယ်နေမည်ဖြစ်ရာ ရဲထွဋ်လှသည် “ကိုလိုနီဘားမား” ဖြင့်ပြည်သူတို့မသိရသေးသော အချက်အလက်ပေါင်းများစွာကို ဖော်ထုတ်ရေးသား နိုင်ခြင်းဖြင့် ပညာအလင်းပေးနိုင်စွမ်းရှိပေသည်ဟု ကောက်ချက်ချရမည်ဖြစ်ပေသည်။

“ကိုလိုနီဘားမား” တွင် ရဲထွဋ်လှသည် စာဖတ်သူတို့ နှစ်ဖက်မြင် နှစ်ဖက်သိနိုင်ရန် ရည်ရွယ်၍ မြန်မာနိုင်ငံသမိုင်းနှင့်တိုက်ရိုက်ဆက်သွယ်နေသော ကမ္ဘာ့ဖြစ်ရပ်များကို ယှဉ်တွဲဖော်ပြခဲ့ခြင်းဖြင့် စာဖတ်သူတို့အဘို့ ကမ္ဘာ့ဗဟုသုတရစေပါသည်။ ပို၍ အသိအမြင်ရင့်သန်စေခဲ့ပါသည်။ လုံးလုံးမမြင်သော တဖက်စွန်းနှင့် တဖက်သတ်မြင်သော တဖက်စွန်းကို ပယ်ဖျောက်နိုင်စွမ်းရှိခဲ့ပါသည်။

၎င်းပြင် “ကိုလိုနီဘားမား” ၌ ဖြစ်ရပ်များကို တခုစီ တခုစီ စိကာစဉ်ကာ ဖြစ်ကြောင်းရယ် ကျန်စင်ရေးသားရုံမျှမဟုတ် အရေးကြီးသော သမိုင်းကြောင်းဖြစ်ရပ်များတွင် သုံ့သပ်ချက်များဖြင့် ဖော်ပြနိုင်ခြင်းမှာလည်း များစွာတန်ဖိုးရှိလေသည်။

ဤကား ရဲထွဋ်လှ၏ “ကိုယ်ပိုင်ဟန်” ဖြစ်သတည်း။ ယနေ့ထိ “ကိုလိုနီဘားမား” ကဲ့သို့ပြည့်စုံမှန်ကန်သော၊ အထောက်အထား ခိုင်လုံသော၊

ကိန်းဂဏန်းများပြည့်စုံသောစာအုပ် ပေါ်ပေါက်ခြင်းမရှိသေးရာ ထိုလိုအပ်ချက်ကို ရဲထွဋ်လှက ဖြည့်စွမ်း ပေးခဲ့ခြင်းဖြင့် နိုင်ငံကိုအကျိုးပြုခဲ့လေပြီ။

ထိုသို့ဆောင်ရွက်နိုင်ခြင်းမှာလည်း တန်ဖိုးရှိသောအချိန်ကို မည်သို့မည်ပုံအသုံးချသနည်း ဆိုသည့် မေးခွန်းနှင့် များစွာဆက်စပ်လေသည်။ ရဲထွဋ်လှသည် စာပေကိုတန်ဖိုးထားသည်၊ လေ့လာသည်။ “ဖတ်ဖွယ်ဖတ်ရာ ထိုထိုစာကို ရှာ၍မပြတ် နေ့စဉ်ဖတ်” ဆိုသည့် ရှေးပညာရှင်များအဆိုအမိန့်ကို လက်တွေ့ ကျင့်သုံးနိုင်ပြီး ရသမျှအချိန်ကို အကျိုးအရှိဆုံး အကောင်းဆုံးဖြစ်အောင် အသုံးချခြင်းဖြင့် နှစ်ရှည်လများ လေ့လာဆည်းပူးထားသော “သညာသီ” ကို “ပညာရှိ” အဖြစ်ပြောင်းလဲနိုင်စွမ်းရှိသူဖြစ်ရာ ရဲထွဋ်လှ၏ ထိုစွမ်းအားကို ချီးကျူးထိုက်ပေသည်။

သမိုင်းဘာသာရပ်တွင် ကိစ္စတိုင်း ကဏ္ဍတိုင်း ပါဝင်သဖြင့် အလွန်ကျယ်ပြန့်နက်နဲလေရာ၊ ထိုအတိုင်းမသိ ကျယ်ပြန့်များမြှောင်လှသော “သမိုင်းကို ကိုင်ရဲသောသတ္တိ” မှာ စံထားထိုက်သောသတ္တိ ပင်ဖြစ်လေသည်။ ရဲထွဋ်လှသည် သတ္တိရှိရှိ ပိုင်ပိုင်နိုင်နိုင် သမိုင်းကိုကိုင်ပြသွားခဲ့ရာ၊ ၎င်း၏ “ကိုလိုနီ ဘားမား” မှာ ကိုလိုနီ တစ်ခေတ်လုံး၏ ဖြစ်ကြောင်းရယ် ကုန်စင်ကို လက်တစ်ဆုံးနှိုက် တင်ပြသွားခြင်းဖြင့် ဆေးရောင်စုံမြင်ကွင်းကျယ်ရုပ်ရှင်ကားကြီးကို တစ်ဝတည်း တစ်ထိုင်တည်း အားရပါးရ ကြည့်ရှုရသကဲ့သို့ ခံစားမှုရှိလေသည်။

ဤသို့ဖြင့် “ကိုလိုနီဘားမား” သည် မြန်မာလူမျိုးနှင့် မြန်မာပြည်ရှိသ၍ တန်ဖိုးရှိ အသုံးဝင်မည် ဖြစ်ရာ ထိုသို့သောကျမ်းများကို ပြုစုနိုင်ခြင်းဖြင့် ရဲထွဋ်လှသည် မိမိအောင်လံ မိမိစိုက်ထူသည်မည်၏။ ဤကဲ့သို့ စာအုပ်ကောင်း တစ်အုပ်ရေးသားခဲ့သော စေတနာအဝဝတို့ကြောင့် ရဲထွဋ်လှသည် ကြံတိုင်းအောင် ဆောင်တိုင်းမြောက်ပါစေသတည်း။

(မောင်နု)
၂၅. ၁၁. ၈၁